

# प्रतिबिम्ब

(NEWS LETTER)

कु. मायावती राजकीय महिला स्नातकोत्तर महाविद्यालय, बादलपुर, गौतमबुद्ध नगर



NAAC IInd Cycle : B++ (2.91)  
Certified : ISO 9001-2015



VOL.2/issue3/JAN.2020-JUN.2020

## प्राचार्या की कलम से



“ चुनौतियों को स्वीकार करो क्योंकि इससे या तो सफलता मिलेगी या शिक्षा” उपर्युक्त अनमोल वचन महाविद्यालय तथा विश्व में आने वाली उन सभी चुनौतियों की ओर इंगित करते हैं, जो इस वर्ष के प्रथमार्ध में हम सब के समक्ष उपस्थित हुईं। जिसमें पहली थी मार्च ३-४ को सफलतापूर्वक संपन्न नैक मूल्यांकन का द्वितीय चक्र, जो अपने आप में चुनौतीपूर्ण था, परन्तु महाविद्यालय परिवार की सामूहिक चेतना के साथ किए गये प्रयासों ने हमें उ. प्र. के समस्त राजकीय महाविद्यालयों में शीर्ष स्थान पर ला खड़ा किया। दूसरी चुनौती एक वैश्विक महामारी के रूप में सामने आई, जिसने पूरे विश्व को अपनी चपेट में ले लिया। इस विपदा पर हम अद्यतन सफलता तो प्राप्त नहीं कर सके हैं, पर यह मुश्किल घड़ी हम सब को स्वच्छता, पर्यावरण का सम्मान करना तथा डिजिटल प्लेटफॉर्म से अध्यापन कार्य संपन्न कराने इत्यादि की सीख अवश्य दे रही है। अतः हमें चुनौतियों को स्वीकार कर उन्हें अवसरों में परिवर्तित करने का हुनर आना चाहिए। भविष्य की मंगल कामनाओं सहित.....

— डॉ. दिव्या नाथ प्राचार्या

## राष्ट्रीय युवा दिवस का आयोजन

महाविद्यालय में स्वामी विवेकानन्द अध्ययन केन्द्र के तत्वाधान में स्वामी विवेकानन्द जी के जन्मदिवस के सुअवसर को राष्ट्रीय युवा दिवस के रूप में मनाने के अन्तर्गत विभिन्न कार्यक्रम आयोजित किए गए। सर्वप्रथम प्राचार्या डॉ. दिव्या नाथ द्वारा स्वामी जी के चित्र पर माल्यार्पण किया गया। तत्पश्चात् विवेकानन्द जी पर एक संगोष्ठी का आयोजन किया गया। जिसमें मुख्य वक्ता के रूप में डॉ. कृष्ण कान्त शर्मा, एसोसिएट प्रोफेसर मुल्तानीमल मोदी कॉलेज, मोदीनगर ने स्वामी विवेकानन्द जी के प्रभावशाली व्यक्तित्व एवं उनकी शिक्षाओं पर प्रकाश डालते हुए कहा कि स्वामी विवेकानन्द पुनरुत्थानशील भारत की सशक्त आवाज थे। विवेकानन्द अध्ययन केन्द्र के समन्वयक डॉ. किशोर कुमार ने स्वामी विवेकानन्द के समन्वयनकारी विचारों की प्रासंगिकता पर बल देते हुए कहा कि स्वामी जी धर्म के संकीर्ण स्वरूप के घोर विरोधी थे। कार्यक्रम की श्रृंखला में विवेकानन्द जी से संबंधित एक डाक्यूमेंट्री भी छात्राओं को दिखाई गई और इसी क्रम में छात्राओं के लिए विवेकानन्द पर मौखिक प्रतियोगिता का आयोजन किया गया। कार्यक्रम के अन्त में प्राचार्या द्वारा स्वामी जी के “उठो जागो और तब तक रुको मत जब तक लक्ष्य की प्राप्ति न हो जाए” इस प्रेरक वाक्य को आधार बनाकर कहा कि ज्ञान मात्र जीविका का साधन नहीं है। ज्ञान अनंत विकास का माध्यम है। हमें समन्वित विकास का लक्ष्य रखना चाहिए। अन्त में डॉ. किशोर कुमार द्वारा सभी का धन्यवाद व्यक्त किया गया।



## प्रसार व्याख्यान

महाविद्यालय में प्रसार व्याख्यान श्रृंखला के अन्तर्गत 17 जनवरी 2020 को जनहितकारी बैंकिंग योजनाओं एवं आमजन की सहभागिता विषय पर प्रसार व्याख्यान आयोजित किया गया। कार्यक्रम की अध्यक्षता महाविद्यालय की प्राचार्या डॉ. दिव्या नाथ ने की। मुख्य वक्ता श्रीमती रीना सिंह, प्रबन्धक सिंडीकेट बैंक सादोपुर रही। श्रीमती रीना सिंह ने अपने वक्तव्य में सरकार द्वारा संचालित जनहितकारी बैंकिंग योजनाओं—जनधन योजना, बचत खाता, सावधि जमा खाता, लोक निधि, राष्ट्रीय पेंशन योजना, प्रधानमंत्री सुरक्षा बीमा योजना, जीवन ज्योति बीमा योजना तथा ऐसी अन्य अनेक योजनाओं के बारे में छात्राओं को विस्तृत जानकारी दी। कार्यक्रम के आयोजन में प्रसार व्याख्यान समिति प्रभारी डॉ. निधि रायजादा, समन्वयक डॉ. किशोर कुमार एवं अन्य सदस्यों डॉ. ममता उपाध्याय, डॉ. सीमा देवी, डॉ. रमाकान्ति का पूर्ण योगदान रहा।



## सम्पादिका की कलम से



“आवश्यकता एवम् अन्वेषण” अन्योन्याश्रित है। महाविद्यालय न्यूज लेटर प्रतिबिम्ब का जनवरी से जून तक का यह संयुक्तांक इस तथ्य की सतरंगी आभा स्वयं के अन्दर समेटे हुए है। नैक द्वितीय चरण के मूल्यांकन में B++ की प्राप्ति हेतु महाविद्यालय द्वारा किए गए कार्यों एवं कोरोना की वैश्विक आपदा में अध्ययन-अध्यापन व पाठ्यसहगामी क्रियाओं को अबाधित रखने हेतु महाविद्यालय ने हर उपस्थित आवश्यकता हेतु नित नूतन अन्वेषण द्वारा समाधान प्राप्त कर स्वयं को कितना सफल सिद्ध किया है, इसके प्रमाण हेतु प्रतिबिम्ब का यह संयुक्तांक आप सभी मनीषीजनों की धी निकास को समर्पित है। “कर्मण्येवाधिकारस्ते मा फलेषु कदाचन” इस गीतोक्त मूलमंत्र को आत्मसात कर महाविद्यालय आगामी सत्रों में भी अपनी सामूहिक चेतना के साथ अपना सर्वोत्तम प्रदान करने हेतु कृतसंकल्पित है।

— डॉ. दीप्ति वाजपेयी

## राष्ट्रीय सेवा योजना प्रथम इकाई की विभिन्न गतिविधियाँ

महाविद्यालय की राष्ट्रीय सेवा योजना की प्रथम इकाई की कार्यक्रम अधिकारी श्रीमती शिल्पी के निर्देशन में चार एक दिवसीय शिविर दिनांक 08.01.20, 10.01.20, 16.01.20 एवं 25.01.20 को लगाए गए। इन शिविरों के माध्यम से अधिगृहित ग्राम डेरी मच्छा में स्वच्छता, वृक्षारोपण, मतदान जागरूकता, महिला सशक्तिकरण, पोषण सम्बन्धी जानकारी, टीकाकरण आदि अभियानों में सक्रिय योगदान एवं छात्राओं के बौद्धिक विकास हेतु चर्चा-परिचर्चा आयोजित की गई। विशेष शिविर का आयोजन दिनांक 17-01-2020 से 23-01-2020 तक किया गया। जिसका शुभारंभ महाविद्यालय की प्राचार्या डॉ. दिव्या नाथ द्वारा किया गया। प्रथम सत्र में डेरी मच्छा गांव में स्वच्छता, साक्षरता, वृक्षारोपण, आपदा प्रबंधन, स्वरोजगार, स्वास्थ्य शिविर, गैर सरकारी संस्थानों की भूमिका आदि विषयों पर कार्य किया गया। तत्पश्चात प्रतिदिन द्वितीय सत्र में बौद्धिक सत्रों का आयोजन हुआ। जिसमें 18.01.20 को तीन कि०मी० साईकिल रैली का आयोजन किया गया। डॉ. प्रीति एवं डॉ. रणवीर सिंह द्वारा महिला स्वास्थ्य एवं छात्राओं की साफ-सफाई पर चर्चा की। वरिष्ठ निरीक्षक



श्री अरुण कुमार ने महिलाओं को आत्मरक्षा से सम्बन्धित विभिन्न जानकारियाँ दी। डॉ. धीरज कुमार द्वारा छात्राओं को योगाभ्यास कराया। डॉ. संजीव कुमार द्वारा मानसिक स्वास्थ्य व डॉ. मीनाक्षी लोहनी द्वारा आपदा प्रबंधन पर प्रशिक्षण दिया

इसी क्रम में डॉ. दिनेश चन्द्र शर्मा एवं डॉ. प्रतिभा तोमर ने छात्राओं को पर्यावरण के महत्व की जानकारी दी। डॉ. अर्चना सिंह एवं डॉ. दीप्ति वाजपेयी ने छात्राओं की व्यक्तिगत समस्याओं पर विचार-विमर्श किया। कार्यक्रम का समापन ग्राम प्रधान बादलपुर श्री विजयपाल सिंह एवं महाविद्यालय प्राचार्या डॉ. दिव्या नाथ द्वारा किया गया। समस्त कार्यक्रमों में राष्ट्रीय सेवा योजना की परामर्श समिति, सदस्यों एवं प्रेस समिति का योगदान सराहनीय रहा।

### राष्ट्रीय सेवा योजना द्वितीय इकाई की विभिन्न गतिविधियाँ

राष्ट्रीय सेवा योजना की महाविद्यालय में संचालित द्वितीय इकाई की कार्यक्रम अधिकारी श्रीमती नेहा त्रिपाठी के नेतृत्व में वर्ष पर्यन्त साक्षरता, मतदाता जागरूकता, पर्यावरण संरक्षण, महिला शिक्षा, योग शिक्षा से सम्बन्धित विभिन्न कार्यक्रम कराए गये। दिनांक 07 जनवरी 2020, 11 जनवरी 2020, 16 जनवरी 2020 एवं 5 फरवरी 2020 को चार एक दिवसीय शिविरों का आयोजन किया गया। दिनांक 17 जनवरी 2020 से अधिग्रहित ग्राम सादोपुर में विशेष शिविर का आयोजन किया गया। कार्यक्रम का उद्घाटन महाविद्यालय की प्राचार्या डॉ. दिव्या नाथ द्वारा किया गया। दिनांक 18 फरवरी 2020 को छात्राओं ने ग्राम सादोपुर में स्वच्छ भारत अभियान के अन्तर्गत स्वच्छता रैली निकाली। फिट इंडिया मूवमेंट के अन्तर्गत साईकिल चलाकर लोगों को पर्यावरण के प्रति जागरूक किया। तत्पश्चात डॉ. अर्चना सिंह एवं डॉ. शिवानी वर्मा द्वारा प्रशिक्षण प्रदान किया गया। छात्राओं द्वारा प्रतिदिन जन शक्ति से जल शक्ति अभियान, वृक्षारोपण, पर्यावरण संरक्षण, टी0बी0 मरीज सर्वेक्षण आदि कार्यक्रमों का प्रचार-प्रसार किया गया। शिविर में श्री धीरज कुमार, डॉ. सोनम शर्मा, बादलपुर थाने से पहुँचे एसआई श्री अरुण कुमार, डॉ. अरविन्द कुमार यादव एवं थाना प्रभारी श्री पटनी कुमार ने छात्राओं को अलग-अलग विषयों पर लाभप्रद जानकारियाँ दी। इसी क्रम में डॉ. डी0सी0 शर्मा, डॉ. संजीव कुमार ने छात्राओं को जागरूक किया। कार्यक्रम का समापन विभिन्न सांस्कृतिक कार्यक्रमों के साथ ग्राम प्रधान श्री विजयपाल सिंह एवं प्राचार्या डॉ. दिव्या नाथ द्वारा किया गया। राष्ट्रीय सेवा योजना की द्वितीय इकाई के विभिन्न कार्यक्रमों में समस्त सदस्यों का महत्वपूर्ण योगदान रहा।



### “एक भारत, श्रेष्ठ भारत” परियोजना का शुभारंभ



महाविद्यालय में भारत सरकार के मानव संसाधन विकास मंत्रालय की परियोजना “एक भारत श्रेष्ठ भारत” का उद्घाटन समारोह 21.01.2020 को आयोजित किया गया। इस कार्यक्रम का शुभारंभ संस्था की प्राचार्या डॉ. दिव्या नाथ द्वारा माँ सरस्वती की प्रतिमा के समक्ष माल्यार्पण एवम दीप प्रज्वलन के साथ हुआ। परियोजना की नोडल प्रभारी डॉ. मीनाक्षी लोहनी द्वारा परियोजना के अंतर्गत आवंटित राज्य मेघालय व शैक्षणिक संस्था (लेडी कीन कॉलेज,शिलांग तथा नोंग स्टीन कॉलेज, नोंग स्टीन) से सभागार को अवगत कराया तथा कार्यक्रम के उद्देश्यों व रूपरेखा की श्रोताओं को जानकारी दी। परियोजना सदस्य डॉ. विजेता गौतम द्वारा मेघालय राज्य के भाषाई आयामों से छात्राओं को परिचित कराया तथा डॉ. बबली अरुण द्वारा मेघालय राज्य की सांस्कृतिक धरोहर को सभागार के समक्ष प्रस्तुत किया। मुख्य अतिथि व मुख्य वक्ता के रूप में संस्था की प्राचार्या ने राष्ट्रभाव के विकास में भाषाई एवम सांस्कृतिक हस्तांतरण की प्रासंगिकता को स्पष्ट किया। डॉ. संजीव कुमार द्वारा कार्यक्रम का संचालन एवं सभागार

को धन्यवाद ज्ञापित किया गया। इसी क्रम में महाविद्यालय की छात्राओं को युग्मित राज्य मेघालय की प्रमुख भाषा खासी के प्रति प्रोत्साहित करने एवं उनकी भाषाई क्षमता को विकसित करने हेतु डॉ. विजेता गौतम द्वारा खासी भाषा की वर्णमाला, क्रिया शब्द, सर्वनाम, विशेषण, गिनतियाँ, दिन व महीनों के नाम, पारिवारिक संबंधों के नाम, अंगों के नाम, 100 वाक्य एवं 20 मुहावरे कहावतें आदि से सम्बन्धित जानकारी दी गई।

### चित्रकला प्रदर्शनी “अभिव्यक्ति” का आयोजन



महाविद्यालय में दिनांक 21 जनवरी को चित्रकला विभाग के सौजन्य से ‘अभिव्यक्ति’ नामक चित्रकला प्रदर्शनी का आयोजन किया। प्रदर्शनी में महाविद्यालय की स्नातक स्तर की छात्राओं ने विभाग प्रभारी डॉ. शालिनी तिवारी के निर्देशन में तूलिका से अपनी भावनाओं के रंग उकरे। प्राचार्या डॉ. दिव्या नाथ ने रिबन काटकर प्रदर्शनी का शुभारंभ किया। प्रदर्शनी में छात्राओं के द्वारा प्राकृतिक चित्रण, लोककला, मधुबनी, वर्ली, समसमायिक विषयों तथा नारी जीवन के विभिन्न आयामों पर सुन्दर व मनोहारी कलाकृतियों का प्रदर्शन किया गया। महाविद्यालय की प्राचार्या एवं प्राध्यापकों द्वारा छात्राओं के सुन्दर प्रयासों की भूरि-भूरि प्रशंसा की गई। प्रदर्शनी में प्रदर्शित पेंटिंग्स को बिक्री हेतु भी उपलब्ध कराया गया। जिसमें छात्राओं में उद्यमिता कौशल के विकास को बल मिल सके। छात्राएँ प्राध्यापकों द्वारा प्रशंसा एवं प्रोत्साहन पाकर अत्यधिक उत्साहित हुईं।

### सुभाष चन्द्र बोस जयन्ती

महाविद्यालय में 23 जनवरी को सुभाष चन्द्र बोस जयन्ती का आयोजन किया गया। इस अवसर पर ‘सुभाष चन्द्र बोस युवाओं के प्रेरणा स्रोत’ विषय पर महाविद्यालय स्तर पर सेमिनार का आयोजन किया गया। सर्वप्रथम कार्यक्रम की अध्यक्ष महाविद्यालय की प्राचार्या डॉ. दिव्या नाथ ने सुभाष चन्द्र बोस के चित्र पर माल्यार्पण कर श्रद्धा सुमन अर्पित किए। इतिहास विभाग के प्राध्यापक डॉ. निधि रायजादा एवं डॉ. अरविन्द सिंह ने सुभाष चन्द्र बोस के प्रेरणादायी व्यक्तिगत एवं उनके विचारों के सम्बन्ध में तथ्यपरक और रोचक व्याख्यान दिये। महाविद्यालय की छात्राओं ने भी अपने विचार प्रस्तुत किए। कार्यक्रम के अन्त में महाविद्यालय की प्राचार्या ने अपने वक्तव्य में सुभाष चन्द्र बोस के प्रभावशाली व्यक्तित्व पर गहन चिन्तन प्रस्तुत करते हुए उन्हें वर्तमान युवा पीढ़ी के लिए प्रेरणास्रोत बताया।



### मतदाता दिवस पर विविध कार्यक्रम



महाविद्यालय में राष्ट्रीय मतदाता दिवस के अवसर पर मतदाता जागरूकता अभियान चलाया गया। सर्वप्रथम प्राचार्या डॉ. दिव्या नाथ द्वारा छात्राओं तथा प्राध्यापकों को मतदान से सम्बन्धित शपथ दिलाई गई। तदुपरांत महाविद्यालय में डॉ. सुशीला के निर्देशन में मतदाता हस्ताक्षर अभियान चलाया गया। जिसमें प्राध्यापकों एवं छात्राओं ने उत्साह पूर्वक भाग लिया। इसके पश्चात छात्राओं ने ग्राम बादलपुर में मतदाता जागरूकता रैली निकाली व लोगों को मतदान के प्रति जागरूक किया। ग्रामवासियों ने इस कार्य हेतु छात्राओं की भूरि-भूरि प्रशंसा की।

### छात्रवृत्ति प्रमाण पत्र वितरण समारोह



जिला गौतम बुद्धनगर के छात्रवृत्ति प्रमाण पत्र समारोह का आयोजन दिनांक 26 जनवरी को गौतम बुद्ध बालक इण्टर कॉलेज, गौतम बुद्ध नगर में किया गया। कार्यक्रम में महाविद्यालय की छात्रवृत्ति समिति के पदाधिकारी डॉ. जीत सिंह, डॉ. अनीता सिंह, डॉ. हरेन्द्र कुमार, डॉ. बलराम सिंह, डॉ. श्वेता सिंह एवं डॉ. निशा यादव उपस्थित रहे। सांस्कृतिक कार्यक्रम में महाविद्यालय की छात्रवृत्ति हेतु पात्र छात्राओं ने तीन मनमोहक सांस्कृतिक प्रस्तुति दी। छात्राओं की हृदयकर्षक भावभंगिमा पूर्ण प्रस्तुति से आकर्षित होकर जिला समाज कल्याण अधिकारी, गौतमबुद्ध नगर ने प्रस्तुति देने वाली प्रत्येक टीम को 11-11 सौ रुपये का पुरस्कार एवं मुख्य विकास अधिकारी द्वारा प्रशस्ति प्रमाण पत्र प्रदान किए गए। छात्राओं की उपलब्धि महाविद्यालय के लिए गौरव एवं सम्मान का विषय है।

### एन.सी.सी कैडेट्स की गरिमामय उपलब्धि

महाविद्यालय के लिए यह अत्यंत गर्व का विषय है कि यहाँ की दो एन.सी.सी. कैडेट्स ने राष्ट्रीय स्तर पर संस्था के लिए गौरवपूर्ण एवं विलक्षण उपलब्धि अर्जित की है। महाविद्यालय में 13 गर्ल्स यू. पी. बटालियन, गाजियाबाद द्वारा संचालित एन.सी.सी. इकाई की कैडेट्स कु.साक्षी शर्मा, बी.एस.सी प्रथम वर्ष तथा कु.दिव्या, बी.ए.द्वितीय वर्ष ने 26, जनवरी 2020 को नई दिल्ली में आयोजित गणतंत्र दिवस परेड में राजपथ पर मार्च किया तथा तीनों सेनाओं के अध्यक्ष भारत के महामहिम राष्ट्रपति रामनाथ कोविन्द को सलामी दी। उल्लेखनीय है कि सम्पूर्ण राष्ट्र में संचालित एन.सी.सी. इकाइयों के लगभग चौदह लाख कैडेट्स में से मात्र 159 कैडेट्स को ही राजपथ पर ससम्मान मार्च करने का सौभाग्य प्राप्त होता है। कैडेट्स की उक्त उपलब्धि पर महाविद्यालय की प्राचार्या डॉ. दिव्या नाथ ने कैडेट कु.साक्षी शर्मा एवम कु.दिव्या को शुभकामनाएँ संप्रेषित कीं तथा एन.सी.सी इकाई इन्चार्ज लेफ्टिनेंट (डॉ.) मीनाक्षी लोहनी के कुशल नेतृत्व एवं प्रशिक्षित निर्देशन की भी सराहना की।



### गणतंत्र दिवस समारोह



महाविद्यालय में राष्ट्र का 71 वां गणतंत्र दिवस धूमधाम से मनाया गया। राष्ट्रीय पर्व के इस अवसर पर तीन रंगों की छटा से सुसज्जित महाविद्यालय में संस्था की प्राचार्या डॉ. दिव्या नाथ द्वारा सैंकड़ों छात्राओं एवम समस्त शिक्षकों की उपस्थिति में ध्वजारोहण एवं राष्ट्रगान किया गया। उक्त के उपरांत महाविद्यालय की एन. सी.सी व एन.एस.एस इकाई की कैडेट्स एवं छात्राओं द्वारा "कदम कदम बढ़ाए जा" गीत की धुन पर संस्था की प्राचार्या एवम राष्ट्रीय ध्वज को विधिवत सलामी दी गयी। प्राचार्या डॉ. दिव्या नाथ ने अपने अध्यक्षीय संबोधन में राष्ट्रीय चरित्र के निर्माण में राष्ट्रीय पर्वों की प्रासंगिकता को इतिहास से वर्तमान के परिप्रेक्ष्य में स्पष्ट किया। कार्यक्रम के अगले पड़ाव में छात्राओं द्वारा डॉ. बबली अरुण के निर्देशन एवं नेतृत्व में राष्ट्रभक्ति से ओत प्रोत सामूहिक गीत प्रस्तुत किये गए जहाँ शब्दों की लय के साथ राष्ट्र की सम्पूर्ण झांकी प्रस्तुत की गई। इसके बाद फिट इंडिया मूवमेंट के राष्ट्रीय अभियान के तहत छात्राओं एवं शिक्षकों द्वारा डॉ. धीरज कुमार के निर्देशन एवम प्राचार्या के नेतृत्व में दस हजार कदम पैदल चला गया। मंच का संचालन समारोहिका डॉ. रश्मि कुमारी द्वारा किया गया।

### कैरियर चौपाल का आयोजन

महाविद्यालय में दिनांक 27 जनवरी 2020 को संस्था के रोजगार प्रकोष्ठ और स्वयं सेवी संस्था मेधा के संयुक्त सौजन्य से छात्राओं के व्यवसायिक निर्देशन एवं परामर्श हेतु "कैरियर चौपाल" आयोजित की गई। चौपाल का शुभारंभ संस्था की प्राचार्या डॉ. दिव्या नाथ द्वारा फीता काटकर हुआ। अपने मुख्य संबोधन में प्राचार्या ने कहा कि प्रतिस्पर्धा के वर्तमान युग में शैक्षणिक संस्थाओं का दायित्व है कि वे अध्ययनरत छात्राओं के लिए अधिकतम अवसर उपलब्ध कराएँ। इस अवसर पर बीमा क्षेत्र की अग्रणी कंपनी ईजी पालिसी के निदेशक श्री दीपक कुमार, एच. आर. प्रभारी कु. दिव्या तथा श्वेता सिंह उपस्थित रहीं जिन्होंने बीमा के क्षेत्र में रोजगार के विभिन्न अवसरों से छात्राओं को परिचित कराया। संस्था अनुभूति की ओर से साक्षी श्रीवास्तव ने समाजसेवा के द्वारा रोजगार के नए आयामों से छात्राओं को अवगत कराया। कार्यक्रम के समापन सत्र में प्रकोष्ठ प्रभारी डॉ. शिल्पी ने सभी अतिथियों को धन्यवाद ज्ञापित किया। इस अवसर पर डॉ. आशा रानी, डॉ. मीनाक्षी लोहनी, डॉ. सत्यन्त कुमार एवम डॉ. सीमा देवी के अलावा महाविद्यालय के समस्त सदस्यों का सहयोग एवम भागीदारी सराहनीय रही।



## रेंजर त्रिदिवसीय शिविर



महाविद्यालय में अहिल्याबाई रेंजर्स इकाई द्वारा डॉ. सुशीला के निर्देशन में तीन दिवसीय रेंजर्स शिविर आयोजित किया गया। शिविर का शुभारंभ दिनांक 27 जनवरी 2020 को प्राचार्या डॉ. दिव्या नाथ जी के कर कमलों से दीप प्रज्वलन के साथ हुआ। तीन दिवसीय शिविर में जिला संगठन आयुक्त (गाइड) शैफाली गौतम ने प्रतिभागी रेंजर्स को गांठे बांधना, विभिन्न राज्यों के अनुसार तम्बू निर्माण, ध्वज शिष्टाचार एवं प्राथमिक चिकित्सा सम्बन्धी कुशलताओं से अवगत कराया। उक्त के अतिरिक्त रेंजर्स शिविर में प्राथमिक चिकित्सा, पोस्टर निर्माण, निबन्ध लेखन, इको रेस्टोरेशन एवं हस्त शिल्प कला कौशल से सम्बंधित विभिन्न प्रतियोगिताओं का भी आयोजन किया गया। दिनांक 29 जनवरी 2020 को शिविर के समापन सत्र में रेंजर्स यूनिट द्वारा वर्ष भर की सराहनीय गतिविधियों के आधार पर कुशीतल, कुभूमिका तथा कुशीतल शर्मा को सर्वश्रेष्ठ रेंजर्स के सम्मान से विभूषित किया गया। सर्वश्रेष्ठ टोली का पुरस्कार पंजाब टोली को दिया गया। अपने समापन संबोधन में कार्यक्रम अध्यक्ष एम संस्था की प्राचार्या डॉ. दिव्या नाथ ने शिविर के सफल आयोजन हेतु रेंजर लीडर एवं शिविर प्रभारी डॉ. सुशीला के प्रयासों एवं समर्पण की सराहना की तथा छात्राओं को शिविर में अर्जित ज्ञान एवं अनुभवों को जीवन भर सहेजने हेतु अभिप्रेरित किया। समापन सत्र में रंगारंग सांस्कृतिक कार्यक्रमों के उपरांत शिविर प्रभारी डॉ. सुशीला द्वारा शिविर के सफल आयोजन हेतु प्राचार्या, जिला संगठन आयुक्त शैफाली गौतम एवं समिति की सदस्य डॉ. भावना यादव, डॉ. रमाकान्ति एवं डॉ. माधुरी पाल सहित संस्था के प्रत्येक सदस्य को धन्यवाद ज्ञापित किया गया।

## निःशुल्क स्वास्थ्य परीक्षण शिविर

28 जनवरी, 2020 को महाविद्यालय में प्राथमिक चिकित्सा समिति द्वारा "फिट इंडिया मूवमेंट" के तहत शारीरिक शिक्षा विभाग के संयुक्त तत्वाधान में एक निःशुल्क स्वास्थ्य परीक्षण कैम्प का आयोजन किया गया। यह कैम्प शर्मा डॉयग्नोस्टिक्स सेन्टर, दादरी, जिला- गौतम बुद्ध नगर, उ.प्र. के सौजन्य से निःशुल्क महाविद्यालय परिसर में लगाया गया। कैम्प का उदघाटन महाविद्यालय की प्राचार्या डॉ. दिव्या नाथ द्वारा, शर्मा डॉयग्नोस्टिक्स, दादरी के डायरेक्टर डॉ. उमेश शर्मा की उपस्थिति में किया गया। इस कैम्प के अंतर्गत महाविद्यालय की सभी छात्राओं एवं स्टाफ के स्वास्थ्य की जांच की गई। इसमें ब्लड प्रेशर, वजन, ऊंचाई, के साथ-साथ रक्त की जांच द्वारा सभी के ब्लड ग्रुप एवं हिमोग्लोबिन का भी परीक्षण किया गया। जांच की लिखित रिपोर्ट छात्राओं को प्रदान की गई। यह कैम्प छात्राओं एवं स्टाफ के लिए अत्यंत लाभकारी सिद्ध हुआ। अंत में महाविद्यालय की प्राथमिक चिकित्सा समिति की प्रभारी डॉ. शिवानी वर्मा एवं शारीरिक शिक्षा विभाग के प्रभारी डॉ. धीरज कुमार द्वारा सभी का धन्यवाद ज्ञापित किया गया।



## "एक भारत श्रेष्ठ भारत" के अन्तर्गत शपथ ग्रहण कार्यक्रम



महाविद्यालय में दिनांक 3 फरवरी, 2020 को भारत सरकार के मानव संसाधन विकास मंत्रालय के राष्ट्रव्यापी अभियान "एक भारत श्रेष्ठ भारत" के अंतर्गत शपथ-ग्रहण समारोह आयोजित किया गया। इस अवसर पर महाविद्यालय की प्राचार्या डॉ. दिव्या नाथ की अध्यक्षता में संस्था के समस्त शिक्षकों व छात्राओं को इस बात की शपथ दिलाई गई कि वे अपने निजी व सार्वजनिक जीवन में स्वच्छता के प्रति समर्पित, जल संरक्षण व जल के महत्व के लिए चिंतनशील, एकल प्रयोग वाली प्लास्टिक के प्रयोग न करने के प्रति जागरूक तथा राष्ट्रीय एकता व अखंडता के लिए आत्म संकल्पित रहेंगे। अपने अध्यक्षीय संबोधन में महाविद्यालय की प्राचार्या डॉ. दिव्या नाथ ने उपस्थित सभागार को राष्ट्र के प्रति नागरिकों के संवैधानिक कर्तव्यों के साथ-साथ अलिखित अपेक्षित आशाओं व अपेक्षाओं से भी अवगत कराया। उन्होंने व्यवस्था द्वारा आरोपित अनुशासन के स्थान पर आत्म अनुशासन की अवधारणा को अधिक विश्वसनीय व सकारात्मक बताया। समापन अवसर पर नोडल अधिकारी डॉ. मीनाक्षी लोहनी द्वारा उपस्थित सभागार को धन्यवाद ज्ञापित किया गया।

## अन्तर्राष्ट्रीय सेमिनार का आयोजन

महाविद्यालय और गौतम बुद्ध विश्वविद्यालय, ग्रेटर नोएडा के संयुक्त सौजन्य से तीन दिवसीय अंतर्राष्ट्रीय संगोष्ठी का आयोजन दिनांक 31 जनवरी से 2 फरवरी 2020 तक "प्राचीन ज्ञान, सभ्यता के पुरावशेष और वर्तमान विश्व के परिदृश्य" शीर्षक पर किया गया। अखिल भारतीय इतिहास अनुसंधान परिषद् व उच्च शिक्षा विभाग, उत्तर प्रदेश द्वारा प्रायोजित इस संगोष्ठी में देश विदेश के सैकड़ों विद्वानों एवं शोधकर्ताओं की उपस्थिति एवं सहभागिता सराहनीय रही। संगोष्ठी का शुभारंभ दिनांक 31 जनवरी 2020 को गौतम बुद्ध विश्वविद्यालय के ऑडिटोरियम में हुआ। महाविद्यालय की प्राचार्या डॉ. दिव्या नाथ ने संगोष्ठी की विषयवस्तु के संदर्भ में अपने विचार प्रस्तुत किये। सेमिनार संयोजक डॉ. किशोर कुमार ने संगोष्ठी का विषय प्रवर्तन किया। वियतनाम विश्वविद्यालय से पधारे डॉ. थिच न्यूवेन डट ने अपने विश्वविद्यालय के माननीय कुलपति के संदेश से सभागार को अवगत कराया। जे. नन्दकुमार, राष्ट्रीय संयोजक, प्रजा-प्रवाह, मुख्य अतिथि के रूप में उपस्थित श्री महेश चन्द शर्मा (चैयरमैन, रिसर्च एण्ड डेवलपमेंट फाउंडेशन फॉर इंटीग्रल ह्यूमैनिज्म, ए0बी0आर0एस0एम0) गौतम बुद्ध विश्वविद्यालय के कुलपति प्रो. भगवती प्रकाश शर्मा इत्यादि सभी ने भारतीय प्राच्य ज्ञान को अद्वितीय बताया। उदघाटन सत्र के बाद पैनल डिस्कशन भी हुआ। जिसमें महेश चन्द शर्मा, प्रो. वेद प्रकाश त्रिपाठी, प्रो. शकुन्तला नागपाल, डॉ. थिच न्यूवेन डट, प्रो. संगीत रागी ने संगोष्ठी में विषय के विभिन्न आयामों पर प्रकाश डाला। इसके उपरान्त विभिन्न तकनीकी सत्रों में देश-विदेश से उपस्थित हुए शोधार्थियों एवं विद्वानों ने विषय के विभिन्न पक्षों से सम्बन्धित शोधपत्र प्रस्तुत किए। अन्तर्राष्ट्रीय संगोष्ठी के द्वितीय दिवस प्रथम तकनीकी सत्र की अध्यक्षता एस0वी0एस0 विश्वविद्यालय, गुरुग्राम के वाईस चांसलर प्रोफेसर राज नेहरू द्वारा की गई। मुख्य विषय वक्ता के रूप में भारतीय विद्या भवन की इंडोलॉजिस्ट डॉ. शशिबाला ने बौद्ध शिक्षा एवं स्मारकों की स्थापत्य कला के ऐतिहासिक दर्शन की व्याख्या प्रस्तुत की। इसके उपरान्त फिजी विश्वविद्यालय के पूर्व प्रोफेसर एस.एन. गुप्ता ने भारत के सनातन ज्ञान को विज्ञान के आधार के साथ-साथ भारत की अद्भुत अखंडता का प्रतीक बताया। वियतनाम से पधारे डॉ. ठीच नगुएँ दाट ने भारत एवं वियतनाम के दर्शन की ऐतिहासिक समानता को स्पष्ट किया। चौधरी चरण सिंह विश्वविद्यालय की प्रो. वाईस चांसलर डॉ. वाई विमला ने ज्ञान के उदभव को विज्ञान के नियम से जोड़कर इस बात को स्पष्ट किया कि प्राचीन ज्ञान अपने आप में प्रमाणिक विज्ञान ही है। सभी का धन्यवाद ज्ञापन सेमिनार सचिव डॉ. दीप्ति वाजपेयी द्वारा किया गया तथा डॉ. श्वेता सिंह द्वारा मंच संचालन किया गया। इसके उपरान्त विश्वविद्यालय के विभिन्न ऑडिटोरियम कक्षों में तकनीकी सत्र आयोजित किये गए जहाँ देश-विदेश से आये शोधकर्ताओं एवं शिक्षाविदों ने अपने शोधपत्र प्रस्तुत किये।



अन्तर्राष्ट्रीय संगोष्ठी की अध्यक्षता गौतम बुद्ध विश्वविद्यालय के वाईस चांसलर प्रोफेसर भगवती प्रसाद शर्मा द्वारा की गई। अपने अध्यक्षीय संबोधन में उनके द्वारा ज्ञान के वैदिक आयामों की व्याख्या ने सभागार को सम्मोहित कर दिया। मुख्य वक्ता के रूप आमंत्रित ऑर्गनाइजर पत्रिका के मुख्य संपादक डॉ. प्रफुल केतकर ने भरतमुनि के नाट्यशास्त्र में रंग, पात्र और रस की व्याख्या बड़े ही व्यवहारिक रूप में प्रस्तुत की। इसके उपरान्त उच्च शिक्षा, उत्तर प्रदेश शासन के जॉइंट निदेशक डॉ. राजीव पांडेय द्वारा विषय के संदर्भ में विषयगत व्याख्यान प्रस्तुत किया गया। उनके उपरान्त क्षेत्रीय उच्च शिक्षा अधिकारी, मेरठ व सहारनपुर मंडल डॉ. राजीव गुप्ता ने वेदों को विज्ञान का आधार बताते हुए अपने विचार प्रस्तुत किये। मंच का संचालन डॉ. आयुषी केतकर द्वारा किया गया तथा धन्यवाद ज्ञापन गौतम बुद्ध विश्वविद्यालय की डीन ऐकडेमिक प्रोफेसर श्वेता आनन्द द्वारा किया गया।

### पुरातन छात्रा समागम



महाविद्यालय में पुरातन छात्रा समिति के सौजन्य से दिनांक 4 फरवरी 2020 को पुरातन छात्रा समागम का भव्य आयोजन किया गया। समागम का शुभारंभ संस्था की प्राचार्या डॉ. दिव्या नाथ जी द्वारा दीप प्रज्वलन एवं माँ सरस्वती की प्रतिमा के माल्यार्पण के साथ हुआ। जिसके बाद गीत-संगीत की मधुर श्रृंखला ने कार्यक्रम को रंगारंग आगाज प्रदान किया। महाविद्यालय के गत वर्षों की छात्राओं द्वारा स्वतंत्र मंच पर अपने पूर्व सुखद अनुभवों को वर्तमान छात्राओं के साथ सांझा किया गया तथा वर्तमान में कार्यरत संस्था के वातावरण से सभी को अवगत कराया। अपने अध्यक्षीय संबोधन में संस्था की प्राचार्या डॉ. दिव्या नाथ ने देश के अन्य प्रतिष्ठित शैक्षणिक संस्थानों के अनुरूप महाविद्यालय में "सम्मान की दीवार" बनाने की घोषणा की। पुरातन छात्रा समिति के पदेन सदस्यों के रूप में कु.पूजा नागर अध्यक्ष, कु.आकांक्षी सचिव तथा कु.शिवानी, कु.पूजा व कु.कविता रानी कार्यकारिणी सदस्य के रूप में निर्वाचित हुईं। मंच का कुशल संचालन पुरातन छात्रा समिति प्रभारी डॉ. मिनतु बंसल द्वारा किया गया। डॉ. बबली अरुण द्वारा उपस्थित सभागार को धन्यवाद ज्ञापित किया गया। इस अवसर पर समिति से डॉ. प्रतिभा तोमर, डॉ. रतन सिंह, डॉ. वकार रजा, डॉ. अरविंद कुमार यादव तथा महाविद्यालय के समस्त सदस्यों सहित सभी छात्राएं उपस्थित रहीं।

### प्लेसमेंट ड्राइव

महाविद्यालय में 7 फरवरी 2020 को महाविद्यालय के रोजगार प्रकोष्ठ व मेधा फाउंडेशन के संयुक्त सौजन्य से छात्राओं हेतु प्लेसमेंट ड्राइव आयोजित किया गया। प्लेसमेंट ड्राइव कार्यक्रम की अध्यक्षता संस्था की प्राचार्या डॉ. दिव्या नाथ द्वारा की गई। जहाँ उनके द्वारा माँ सरस्वती की प्रतिमा के समक्ष दीप-प्रज्वलित कर छात्राओं को सफल व सुफल भविष्य हेतु शुभकामनाएं प्रेषित की गई। अपने अध्यक्षीय संबोधन में उन्होंने जीवन के निजी व सामाजिक आयामों के उन्नयन हेतु सार्थक निर्देशन व उचित परामर्श के साथ सही समय पर अवसरों की उपलब्धता के महत्व को स्पष्ट किया एवं उसे आवश्यक भी बताया। इस अवसर पर देश के अग्रणी बैंक एच0डी0एफ0सी0 के क्लस्टर मैनेजर श्री मनीष कुमार ने बैंकिंग क्षेत्र में विभिन्न उपलब्ध अवसरों के सापेक्ष योग्य छात्राओं का चयन किया गया। परिधि इंजीनियरिंग कम्पनी ने दो छात्राओं का प्रशिक्षण हेतु चयन किया। उक्त के अतिरिक्त छात्राओं का नौकरी.कॉम तथा सेवा योजना में एन0आई0सी0इन में रजिस्ट्रेशन कराया गया। दिवस के अंतिम पड़ाव में काउंसलिंग प्रकोष्ठ प्रभारी डॉ. शिल्पी द्वारा समस्त छात्राओं व कम्पनी प्रतिनिधियों को धन्यवाद ज्ञापित किया गया। इस अवसर पर समिति के सदस्यों यथा डॉ. आशा सिंह (मुख्य सलाहकार) डॉ. सीमा देवी, डॉ. मीनाक्षी लोहनी सहित समस्त शिक्षकों व छात्राओं की उपस्थिति सराहनीय रही।



### वार्षिकोत्सव एवं पुरस्कार वितरण समारोह

महाविद्यालय में दिनांक 11 फरवरी को वार्षिकोत्सव एवं पुरस्कार वितरण समारोह आयोजित किया गया। कार्यक्रम का शुभारंभ संस्था की प्राचार्या एवम



मुख्य अतिथि के रूप में आमंत्रित दादरी विधानसभा से माननीय विधायक श्रीमान तेजपाल नागर जी द्वारा सरस्वती वंदना की नृत्यात्मक प्रस्तुति के मध्य दीप प्रज्वलन व माँ सरस्वती की प्रतिमा के समक्ष माल्यार्पण के साथ हुआ। स्वागत परंपरा के उपरान्त समारोहिका डॉ रश्मि द्वारा सभागार के समक्ष मुख्य अतिथि श्रीमान तेजपाल नागर जी का विस्तृत परिचय प्रस्तुत किया गया। अपने अध्यक्षीय उदबोधन में संस्था की प्राचार्या डॉ. दिव्या नाथ द्वारा छात्राओं को वार्षिकोत्सव की हार्दिक शुभकामनाएं प्रेषित करने के साथ उनके सुखद भविष्य की कामना की गई। उसके उपरान्त उनके द्वारा माननीय विधायक एवं सभागार के समक्ष महाविद्यालय के विकास का इतिहास एवं प्रगति यात्रा प्रस्तुत की गयी। इसके अलावा उनके द्वारा सांस्कृतिक कार्यक्रम समिति एवम आयोजन समिति को कार्यक्रम के रंगारंग आयोजन हेतु साधुवाद प्रेषित किया गया।

महाविद्यालय की सांस्कृतिक समिति प्रभारी डॉ. बबली अरुण के निर्देशन में रंगारंग एवं संदेशप्रद कार्यक्रमों की श्रृंखला में नमामि गंगे, जय हो, मेघालय नृत्य, स्पेनिश नृत्य, होली नृत्य इत्यादि सामूहिक नृत्य प्रस्तुत किये गये। जिसने माहौल को ऊर्जा से तेजमय बना दिया। इसके बाद पुरस्कार वितरण कार्यक्रम सम्पन्न किया गया। जिसमें मुख्य अतिथि के कर कमलों से विभिन्न सांस्कृतिक एवम साहित्यिक प्रतियोगिताओं की विजेताओं के साथ साथ श्रेष्ठतम शैक्षणिक उपलब्धि अर्जित करने वाली मेधावी छात्राओं को सम्मानित एवम पुरस्कृत किया गया। कार्यक्रम में मुख्य अतिथि ने अपने उदबोधन में ग्रामीण क्षेत्र की छात्राओं के शैक्षिक उन्नयन में संस्था के प्रयासों की सराहना की गई। उन्होंने महिला शिक्षा हेतु शासन के प्रयासों विशेषकर "बेटी बचाओ बेटी पढ़ाओ" अभियान से सभागार को अवगत कराया। इसी क्रम में डॉ. अर्चना सिंह द्वारा सभागार के समक्ष महाविद्यालय के शैक्षणिक सत्र 2019-20 की वार्षिक आख्या प्रस्तुत की गई जहाँ सभागार को संस्था द्वारा वर्ष भर की शैक्षणिक उपलब्धियों एवं सामाजिक गतिविधियों से अवगत कराया। रंगारंग कार्यक्रमों की अन्तिम कड़ी के रूप में बी.एड. की छात्राओं ने वर्तमान मानवीय सभ्यता के कलंक अर्थात् "भ्रूण हत्या" पर कुठाराघात करती लघु नाटिका प्रस्तुत की, जिसका मूल संदेश था "बेटी पढ़ाओ बेटी बचाओ"। इसके उपरान्त डॉ दीप्ति वाजपेयी के निर्देशन में साहित्यिक सांस्कृतिक परिषद् के तत्वावधान में आयोजित प्रतियोगिताओं के पुरस्कार वितरित किए गए अंत में मुख्य अतिथि को प्राचार्य द्वारा स्मृति चिन्ह प्रदान कर सम्मानित किया गया। कार्यक्रम का कुशल एवम आकर्षक संचालन तथा समापन सत्र में धन्यवाद ज्ञापन समारोहिका डॉ. रश्मि द्वारा दिया गया। इस अवसर पर महाविद्यालय के समस्त शिक्षकों एवम छात्राओं की उपस्थिति एवं सहयोग सराहनीय रहा।

## विज्ञान सप्ताह का आयोजन



फरवरी माह में विज्ञान परिषद् के अन्तर्गत विज्ञान सप्ताह का आयोजन किया गया। जिसमें 28 फरवरी 2020 को विज्ञान दिवस के अवसर पर विज्ञान प्रदर्शनी लगाई गई। छात्राओं ने विभिन्न प्रयोगों के माध्यम से प्रदर्शनी में अपनी प्रतिभा का परिचय दिया। विज्ञान प्रदर्शनी में प्रथम स्थान कु0 आस्था यादव पुत्री श्री देवेन्द्र यादव, द्वितीय स्थान कु0 तनु पुत्री श्री प्रमोद कुमार शर्मा एवं तृतीय स्थान पर कु0 ज्योति पुत्री श्री सुशील कुमार गौतम ने प्राप्त किया। छात्राओं को वार्षिकोत्सव में पुरस्कृत किया गया। विज्ञान प्रदर्शनी के आयोजन में डॉ. दिनेश चन्द्र शर्मा, डॉ. नेहा त्रिपाठी एवं डॉ. ऋचा का महत्वपूर्ण योगदान रहा।

## वॉलीबॉल कोर्ट का शुभारंभ

महाविद्यालय में 14 फरवरी, 2020 को खेलों के क्षेत्र में एक नवीन अध्याय लिखते हुए नवीन वॉलीबॉल कोर्ट का उद्घाटन किया गया। इस अवसर पर शारीरिक शिक्षा विभाग प्रभारी डॉ. धीरज कुमार द्वारा संस्था की प्राचार्या एवं कार्यक्रम की मुख्य अतिथि डॉ. दिव्या नाथ का स्वागत किया गया। अपने अध्यक्षीय संबोधन में डॉ. दिव्या नाथ ने फिट इंडिया मूवमेंट की सफलता हेतु महाविद्यालय के प्रयासों की सराहना की तथा छात्राओं को इस बात के लिए अभिप्रेरित किया कि वे संस्था द्वारा किये जा रहे नित्य नवीन प्रयासों से स्वयं को जोड़ें एवं खेलकूद के माध्यम से स्वस्थ रहें। कार्यक्रम के अगले पड़ाव में डॉ. दिव्या नाथ द्वारा फीता काटकर वॉलीबॉल कोर्ट छात्राओं को समर्पित किया गया। इसके उपरांत शिक्षकों की दो टीमों के मध्य छात्राओं को खेल हेतु प्रेरित करने के उद्देश्य से वॉलीबॉल मैच खेला गया। वॉलीबॉल मैच के उपरान्त खेल समिति के सदस्य डॉ. कनक कुमार द्वारा उपस्थित छात्राओं एवम शिक्षकों सहित प्राचार्या को धन्यवाद ज्ञापित किया।



## क्रियात्मक अनुसंधान विषय पर अतिथि व्याख्यान



महाविद्यालय के शिक्षा एवं बी.एड. विभाग के संयुक्त तत्वावधान में दिनांक 15 फरवरी 2020 को क्रियात्मक अनुसंधान विषय पर अतिथि व्याख्यान का आयोजन किया गया। जिसकी अध्यक्षता प्राचार्य डॉ. दिव्या नाथ द्वारा की गई। मुख्य वक्ता डॉ. जितेंद्र कुमार पाटीदार, असिस्टेंट प्रोफेसर शिक्षा विभाग, एन.सी.ई.आर.टी, नई दिल्ली द्वारा बहुत ही रोचक ढंग से दैनिक जीवन के उदाहरणों द्वारा क्रियात्मक अनुसंधान के विषय में छात्राओं को ज्ञान प्रदान किया गया कार्यक्रम में डॉ. सोनम शर्मा, बी. एड. विभाग के सभी प्राध्यापक एवं छात्राएं उपस्थित थीं।

## बी.एड.गाइड प्रशिक्षण शिविर

महाविद्यालय में बी.एड. द्वितीय वर्ष की छात्राओं का पांच दिवसीय स्काउट गाइड प्रशिक्षण शिविर का आयोजन दिनांक 17 फरवरी 2020 से 21 फरवरी 2020 तक आयोजित किया गया। शिविर में छात्राओं ने प्रशिक्षक श्री शेफाली गौतम के निर्देशन में झंडा फहराना, सम्मान के साथ उतारना, प्राथमिक चिकित्सा, गांठ बांधना, आपदा प्रबंधन इत्यादि सीखने के साथ-साथ बी.एड. प्राध्यापकों के सानिध्य में नेतृत्व, सहयोग, आत्मसम्मान, सौहार्द जैसे मूल्यों को आत्मसात किया। प्रशिक्षण के अंतिम दिवस में छात्राओं द्वारा विभिन्न टोलीयों के माध्यम से पंजाब, हरियाणा, उत्तराखंड, गुजरात, महाराष्ट्र, पश्चिम बंगाल, असम जैसे राज्यों की वेशभूषा खानपान संस्कृति आदि का प्रदर्शन कर भारत की सांस्कृतिक विविधता का सजीव उदाहरण प्रस्तुत किया। प्रत्येक टोली का निरीक्षण प्राचार्य डॉ. दिव्या नाथ द्वारा किया गया एवं छात्राओं के प्रयासों की प्रशंसा की गई।



## तनाव प्रबंधन कार्यशाला



महाविद्यालय में दिनांक 19 फरवरी, 2020 को वाणिज्य संकाय एवं मदरलैंड हॉस्पिटल के संयुक्त तत्वावधान में "तनाव प्रबंधन" कार्यशाला का आयोजन किया गया। कार्यक्रम का उद्घाटन महाविद्यालय की प्राचार्या डॉ. दिव्या नाथ के आशीर्वाचनों द्वारा हुआ। वाणिज्य संकाय के प्रभारी डॉ. अरविंद कुमार यादव ने सभी छात्राओं को परीक्षा एवं उससे पहले होने वाले तनाव का सामना करने की तैयारी को लेकर महत्वपूर्ण सूत्र दिए। कार्यक्रम के मुख्य वक्ता के रूप में डॉ. पी. एस. खटाना प्रसिद्ध न्यूरोलॉजिस्ट ने छात्राओं को बहुत ही सहज रूप से तनाव के प्रकार एवं उसके प्रबंधन के विषय पर समझाया। सभी छात्राओं ने अपनी तनाव से सम्बन्धित समस्याओं के बारे में प्रश्न किये, जिसके उत्तर डॉ. खटाना ने बड़ी ही सहजता से दिए। अंत में डॉ. मणि अरोड़ा ने सभी का धन्यवाद दिया। कार्यक्रम में वाणिज्य संकाय की समस्त छात्राएं एवं महाविद्यालय के प्राध्यापकगण उपस्थित थे।

## अन्तर्राष्ट्रीय मातृभाषा दिवस का आयोजन

महाविद्यालय में मानव संसाधन विकास मंत्रालय, भारत सरकार के निर्देशानुसार एवं "एक भारत श्रेष्ठ भारत" अभियान के अंतर्गत दिनांक 20.02.2020 को "अंतर्राष्ट्रीय मातृभाषा दिवस" मनाया गया। इस अवसर पर कार्यक्रम का शुभारंभ संस्था की प्राचार्या डॉ. दिव्या नाथ द्वारा माँ सरस्वती की प्रतिमा के समक्ष दीप प्रज्वलित कर किया गया। अपने अध्यक्षीय संबोधन में प्राचार्या डॉ. दिव्या नाथ ने मानव निर्माण में माँ एवम मातृभाषा की अद्वितीय प्रासंगिकता को उदाहरण सहित स्पष्ट किया। साथ ही साथ उन्होंने भारत सरकार के अभियान "एक भारत श्रेष्ठ भारत" की परिकल्पना से भी छात्राओं को अवगत कराया। उक्त के पश्चात शिक्षक शिक्षा विभाग की छात्राओं ने मातृभाषा पर आधारित लघुनाटिका का मंचन किया गया जिसका शीर्षक था - "मातृभाषा शिक्षक श्रीमती मीना जी" इसके उपरान्त शिक्षा में मातृभाषा का महत्व नामक लघु फिल्म प्रस्तुत की गई। अंत में केन्द्रीय पुस्तकालय में हिन्दी विभाग द्वारा पुस्तक प्रदर्शनी का आयोजन किया गया।



## सूक्ष्म शिक्षण पर कार्यशाला



महाविद्यालय में शिक्षक शिक्षा विभाग द्वारा दिनांक 27 फरवरी 2020 को सूक्ष्म शिक्षण शीर्षक पर कार्यशाला का आयोजन किया गया। जिसकी अध्यक्षता प्राचार्य डॉ. दिव्या नाथ द्वारा की गई। कार्यक्रम के मुख्य वक्ता प्रो. एस. पी. गुप्ता, पूर्व निदेशक शिक्षा विद्या शाखा, उत्तर प्रदेश राजर्षि टंडन मुक्त विश्वविद्यालय, इलाहाबाद ने बी. एड. प्रथम वर्ष की छात्राओं को कार्यशाला के माध्यम से सूक्ष्म शिक्षण के विषय में व्यापक जानकारी उपलब्ध कराई, जिससे छात्राएं अत्यधिक लाभान्वित हुईं। कार्यक्रम में बी. एड. के सभी प्राध्यापक उपस्थित थे। कार्यक्रम के अंत में विभाग प्रभारी डॉ. बलराम सिंह द्वारा सभी का आभार ज्ञापन किया गया।

## नैक द्वितीय चरण के मूल्यांकन में महाविद्यालय को B++ ग्रेड की प्राप्ति



महाविद्यालय में राष्ट्रीय मूल्यांकन प्रत्यापन परिषद्, बंगलुरु द्वारा निर्दिष्ट पियर टीम ने नैक द्वितीय चरण का मूल्यांकन पूर्ण किया गया। पियर टीम में शामिल डॉ. शीला स्टीफन, वॉयस चॉसलर, फिजिकल एजुकेशन एण्ड स्पोर्ट्स यूनिवर्सिटी, तमिलनाडू, डॉ. कनिका शर्मा, प्रोफेसर कॉलेज ऑफ साइंस, उदयपुर तथा डॉ. पार्वती वैकटेश, प्रिंसिपल, डॉन बोस्को कॉलेज, मुम्बई ने दो दिन तक कॉलेज का निरीक्षण किया और महाविद्यालय के समस्त विभागों, कार्यालय, समितियों, परिसर, सुविधाओं एवं कार्यों की व्यापक एवं सूक्ष्म जानकारी प्राप्त की। नैक की तरफ से प्रेषित कार्यक्रम रूपरेखा के अनुसार उन्होंने दो दिन की निरीक्षण अवधि में अभिभावकों, पुरातन छात्राओं, शोध छात्रों, वर्तमान छात्राओं, विश्वविद्यालय प्रतिनिधि प्रो. वाई विमला, शासन प्रतिनिधियों के रूप में उपस्थित क्षेत्रीय उच्च शिक्षा अधिकारी डॉ. राजीव गुप्ता, प्राचार्या,

प्राध्यापकों एवं कर्मचारियों से पृथक-पृथक बैठक कर महाविद्यालय की वास्तविक वस्तुस्थिति जानने की कोशिश की। दिनांक 4 मार्च को उन्होंने अपनी मूल्यांकन रिपोर्ट महाविद्यालय की प्राचार्या डॉ. दिव्या नाथ को हस्तगत करते हुए महाविद्यालय के कार्यों एवं प्रयासों की सराहना की। उल्लेखनीय है कि नैक द्वारा किए गए द्वितीय चरण के मूल्यांकन में महाविद्यालय को 3.91 CGPA के साथ B++ ग्रेड प्राप्त हुआ। जो कि समस्त राजकीय महाविद्यालयों में सर्वाधिक ग्रेड है।

## अन्तर्राष्ट्रीय महिला दिवस

महाविद्यालय में अन्तर्राष्ट्रीय महिला दिवस के अवसर पर अनेक कार्यक्रम आयोजित किए गए। नारी सशक्तिकरण की दिशा में सार्थक कदम आगे बढ़ाते हुए महाविद्यालय महिला प्रकोष्ठ के तत्वावधान में प्रभारी डॉ. अर्चना सिंह ने छात्राओं के लिए एक जागरूकता व्याख्यान का आयोजन किया। जिसमें डॉ. सुशीला ने महाविद्यालय की छात्राओं को महिला हेल्प लाईन नंबर 1090, UPCOP इत्यादि के बारे में जानकारी उपलब्ध करायी। तत्पश्चात् डॉ. मणि अरोड़ा ने छात्राओं को आत्मरक्षा के गुर सिखाये। कार्यक्रम में डॉ. दीप्ति वाजपेयी द्वारा छात्राओं को नारी सशक्तिकरण का वास्तविक अभिप्राय समझाते हुए कहा गया कि शारीरिक, आर्थिक, सामाजिक सभी प्रकार से सुरक्षित और स्वयं के लिए निर्णय लेने के लिए स्वतंत्र नारी ही सशक्त नारी कहीं जा सकती है। महिला प्रकोष्ठ प्रभारी डॉ. अर्चना सिंह के निर्देशन में महिला सशक्तिकरण से संबंधित पोस्टर प्रतियोगिता का आयोजन भी किया गया। जिसमें छात्राओं ने उत्साहपूर्वक भाग लिया। उक्त कार्यक्रम में महाविद्यालय के समस्त प्राध्यापकों की उपस्थिति ने कार्यक्रम को सार्थक बनाया।



## ऑनलाइन वेबिनार का आयोजन



महाविद्यालय आंतरिक गुणवत्ता आश्वासन प्रकोष्ठ (IQAC) के तत्वाधान में दिनांक 19 अप्रैल 2020 को एक दिवसीय ऑनलाइन वेबिनार का आयोजन किया गया। जिसका विषय था "Lock down as an opportunity for humanity" इस अत्यधिक प्रासंगिक विषय के वेबिनार संयोजक डॉ. दिनेश चन्द्र शर्मा ने वेबिनार की विषय संकल्पना प्रस्तुत करते हुए कहा कि यह समय उच्च शिक्षा में नवोन्मेष और नवाचार का है। वेबिनार की मुख्य वक्ता डॉ. दिव्या नाथ ने विषय पर व्यापक प्रकाश डालते हुए कहा कि लॉकडाउन के सकारात्मक एवं नकारात्मक दोनों प्रभाव हैं। हमें सकारात्मक पक्ष भी देखना चाहिए। यह समय अपनी क्रियात्मक क्षमताओं को बढ़ाने का है। नवीन तकनीकियों से अवगत होने का है और उसके माध्यम से अपने व्यक्तित्व में गुणात्मक परिवर्तन लाने का है। इसी क्रम में डॉ. दीप्ति वाजपेयी, डॉ. शिवानी वर्मा, डॉ. मीनाक्षी लोहनी, डॉ. कनक लता यादव, डॉ. संजीव कुमार, (मो.) डॉ.

वकार रजा, डॉ. रमाकांति, डॉ. अरविन्द यादव इत्यादि ने विषय पर प्रकाश डाला। इसके पश्चात स्नातकोत्तर स्तर और वी.वॉक. की छात्राओं ने विषय से संबंधित शोध पत्र प्रस्तुत किए। अन्त में डॉ. किशोर कुमार ने संगोष्ठी को सांराशित करते हुए कहा कि वेबिनार का विषय अति प्रासंगिक और सकारात्मक उर्जा उत्पन्न करने वाला है। साथ ही डॉ. किशोर कुमार ने प्राचार्या डॉ. दिव्या नाथ व ऑनलाइन संगोष्ठी के सभी प्रतिभागियों को धन्यवाद ज्ञापित किया। इस वेबिनार में लगभग 73 प्रतिभागियों ने प्रतिभाग किया। कु. अलिस्बा, कु. सुम्बुल, कु. आस्था यादव और कु. जया को क्रमशः प्रथम, द्वितीय, तृतीय व चतुर्थ बेस्ट पेपर प्रेजेन्टर अवार्ड दिया गया। वेबिनार अपने उद्देश्यों में पूर्ण सफल रहा।

## आंतरिक गुणवत्ता आश्वासन प्रकोष्ठ की तृतीय बैठक सम्पन्न

महाविद्यालय आंतरिक गुणवत्ता आश्वासन प्रकोष्ठ (IQAC) की तृतीय बैठक दिनांक 25 अप्रैल 2020 को लॉकडाउन के कारण ऑनलाइन माध्यम से आयोजित की गई। बैठक में (IQAC) के मानक गठन के अनुरूप अकादमिक प्रतिनिधि के रूप में डॉ. अरुण मोहन शैरी, निदेशक IIIT लखनऊ तथा डॉ. ए.के. सक्सेना पूर्व एसोसिएट प्रोफेसर, जन्तु विज्ञान, राजकीय रजा कॉलेज, रामपुर तथा डॉ. विनोद कुमार शानवाल, एसोसिएट प्रोफेसर गौतम बुद्ध विश्वविद्यालय, शासन प्रतिनिधि के रूप में डॉ. राजीव गुप्ता, क्षेत्रीय अधिकारी मेरठ मण्डल, अभिभावक प्रतिनिधि श्रीमती संजीदा सैफी, श्री अरविन्द सिंह, भूतपूर्व छात्रा प्रतिनिधि कु. काजोल, कु. हेमा वर्तमान छात्रा प्रतिनिधि कु. स्वाति सिंह, कु. तनु शर्मा, कु. खुशबू सैफी ने बैठक में प्रतिभाग किया। सर्वप्रथम प्राचार्या डॉ. दिव्या नाथ ने सभी सम्मानित प्रतिनिधियों का स्वागत किया। तत्पश्चात् IQAC समन्वयक डॉ. किशोर कुमार ने महाविद्यालय द्वारा किये गए कार्यों एवं उलपद्धियों की आख्या एवं आगे सम्पन्न किये जाने वाले कार्यों की रूपरेखा प्रस्तुत की। सदन में सभी प्रतिनिधियों द्वारा भावी कार्यों पर गहन विचार विमर्श किया गया तथा गुणवत्ता संवर्धन हेतु सुझाव प्रस्तुत किए गये। डॉ. शैरी ने लॉकडाउन की इस विषम परिस्थितियों में महाविद्यालय के प्राध्यापकों द्वारा किये जा रहे ऑनलाइन शिक्षण कार्य की सराहना करते हुए सुझाव दिया कि जूम के अतिरिक्त Webex के माध्यम से भी अध्यापन कार्य सम्पन्न किया जा सकता है। वही डॉ. सक्सेना ने छात्राओं हेतु विशेषज्ञों द्वारा करियर गाइडेंस की ऑनलाइन कक्षाएं आयोजित कराने का सुझाव दिया। भावी कार्यों में स्ट्रेस मैनेजमेंट पर ऑनलाइन लेक्चर, एक के अतिरिक्त और भी वेबिनार का आयोजन, FDP का आयोजन आन्तरिक परीक्षाओं का आयोजन, महाविद्यालय पत्रिका को ऑनलाइन प्रकाशित करने, छात्राओं से ऑनलाइन फीडबैक प्राप्त करने इत्यादि कार्यों पर विशेष बल दिया गया। बैठक के अन्त में आई.क्यू. ए.सी. प्रभारी डॉ. किशोर कुमार द्वारा सभी का धन्यवाद व्यक्त किया एवं सभी सुझावों पर कियान्वयन करने का आश्वासन दिया गया।



## राष्ट्रीय वेबिनार का आयोजन



दिनांक 3 मई 2020 को महाविद्यालय में "एक्सप्लोरिंग ऑनलाइन एजुकेशन टूल्स प्रॉब्लम एंड पॉसिबिलिटी" विषय पर डॉ दिनेश चंद शर्मा के संयोजन में राष्ट्रीय वेबिनार का आयोजन किया गया। वेबिनार के प्रथम चरण में माननीय उच्च शिक्षा निदेशिका डॉ वंदना शर्मा का सारगर्भित उद्बोधन हुआ तत्पश्चात् महाविद्यालय की प्राचार्या डॉ दिव्या नाथ ने उच्च शिक्षा निदेशिका डॉ वंदना शर्मा का स्वागत करते हुए उनके वेबिनार में जुड़ने को वेबिनार की सार्थकता बताया। इसी क्रम में मुख्य वक्ता के रूप में टेलीकॉम सेंटर ऑफ एकसीलेंस के डिप्टी डायरेक्टर कमांडर अनुराग विभूति जी ने महत्वपूर्ण बिंदुओं को छूने का प्रयास किया। तत्पश्चात् कार्यक्रम के समन्वयक डॉ डी.सी.शर्मा द्वारा ऑनलाइन एजुकेशन के विभिन्न टूल्स समस्याओं एवं अवसरों के विषय में चर्चा की गई। वेबिनार के अगले वक्ता के रूप में विलासपुर राजकीय महाविद्यालय के प्राचार्य डॉ आर. पी. यादव द्वारा ऐसे महाविद्यालयों जहां कई विषयों के लिए शिक्षक उपलब्ध नहीं हैं, उनकी समस्याओं का सर्वाधिक सुलभ हल ऑनलाइन शिक्षा प्रणाली को बताया गया। अंत में


वेबिनार के सह-संयोजक डॉ किशोर कुमार द्वारा वेबिनार को सारांशित करते हुए कहा गया कि एक शिक्षक से सूचना को ज्ञान एवं बुद्धि में परिवर्तित करने की आशा की जाती है किन्तु यह सम्भव हो सके इसके लिए उन्होंने सरकार एवं अन्य उच्च अधिकारिक स्तर से अन्य आवश्यक उपकरणों को प्रदान किए जाने की आवश्यकता पर जोर दिया। वेबिनार का संचालन आयोजन सचिव डॉ दीप्ति वाजपेयी द्वारा किया गया। वेबिनार के आयोजन में डॉ नेहा त्रिपाठी, डॉ मीनाक्षी लोहनी, डॉ प्रतिभा तोमर एवं डॉ ऋचा का महत्वपूर्ण योगदान रहा।

## छः दिवसीय ऑनलाइन फैकल्टी डेवलपमेंट प्रोग्राम

महाविद्यालय के आंतरिक गुणवत्ता आश्वासन प्रकोष्ठ (आई.क्यू.ए.सी) एवं व्यावसायिक अध्ययन विभाग के संयुक्त सौजन्य से प्राचार्या डॉ दिव्या नाथ के निर्देशन में 'कोविड 19 का वैश्विक संकट : नीतियों पर पुनर्विचार' विषय पर दिनांक 06 मई 2020 से छः दिवसीय ( 06 मई से 11 मई ,2020 ) ऑनलाइन "फैकल्टी डेवलपमेंट प्रोग्राम" का आयोजन किया गया। सम्पूर्ण एफ.डी.पी को प्रतिदिन दो सत्रों में विभक्त किया गया। सर्वप्रथम 10-10 प्रतिभागियों के 10 ग्रुप बनाए गए और सर्वसम्मति से प्रत्येक ग्रुप का एक टीम लीडर चयनित किया गया। सत्र में प्रतिदिन प्रत्येक टीम द्वारा परियोजना निर्माण, प्रस्तुतिकरण, समूह चर्चा आदि आयोजित किए गए। द्वितीय सत्र में विभिन्न आमंत्रित विषय विशेषज्ञों द्वारा व्याख्यान एवं विषय प्रस्तुतिकरण किया गया। इस क्रम में क्रमशः प्रो. भगवती प्रकाश शर्मा, कुलपति, गौतमबुद्धनगर विश्वविद्यालय, प्रो. वार्ड विमला, प्रतिकुलपति, मेरठ विश्वविद्यालय, प्रो. परवेज अहमद अब्बासी, कमांडर अनुराग विभूति, डॉ अनीता मोराल एवं डॉ शिव शंकर सिंह, पूर्व निदेशक, उच्च शिक्षा का प्रभावशाली व्याख्यान आयोजित हुआ। FDP में पांच राज्यों के कुल 92 प्रतिभागियों ने प्रतिभाग किया। दिनांक 11 मई को FDP का समापन सत्र आयोजित किया गया। जिसमें कोर्स डायरेक्टर डॉ दिनेश चंद्र शर्मा ने कार्यक्रम के फीडबैक का विश्लेषण प्रस्तुत किया। संयोजक डॉ किशोर कुमार ने कार्यक्रम के सम्पूर्ण दिवसों की आख्या प्रस्तुत की तथा आयोजन सचिव डॉ दीप्ति वाजपेयी ने सभी का धन्यवाद ज्ञापन किया। उपर्युक्त के अतिरिक्त FDP डे कौर्डिनेटर श्रीमती शिल्पी, श्रीमती नेहा त्रिपाठी, डॉ मीनाक्षी लोहनी, डॉ अरविंद यादव एवं डॉ आजाद आलम सिद्दीकी की महत्वपूर्ण भूमिका रही।



## महाविद्यालय में ऑनलाइन कवि सम्मेलन का आयोजन



महाविद्यालय के हिन्दी विभाग द्वारा वैश्विक महामारी से उत्पन्न परिस्थितियों में सकारात्मकता उत्पन्न करने के उद्देश्य से दिनांक 7 जून, 2020 को ऑनलाइन कवि सम्मेलन आयोजित किया गया। कार्यक्रम के यू ट्यूब प्रसारण को राष्ट्रीय एवं अन्तर्राष्ट्रीय स्तर पर हजारों हिन्दी प्रेमियों ने देखा। ऑनलाइन कवि सम्मेलन का आगाज हिन्दी विभाग प्रभारी डॉ. रश्मि के काव्यात्मक उद्बोधन से हुआ। जहाँ उन्होंने संस्था की प्राचार्या डॉ. दिव्या नाथ तथा समस्त आमंत्रित कविगणों के साथ-साथ सभी श्रोताओं एवं दर्शकों का स्वागत किया। इसके उपरान्त कवि सम्मेलन में सूत्रधार की भूमिका का निर्वहन करते हुए कवि श्री सतीश वर्धन द्वारा श्री एम.एल. तेजियान को पटल पर आमंत्रित किया गया। जहाँ उन्होंने अपने मुक्त छन्दों के माध्यम से सम्मेलन को लयबद्ध आगाज दिया। उनके बाद मशहूर कवियित्री डॉ. आरती बंसल द्वारा माँ की महिमा का मार्मिक वर्णन करती कविता प्रस्तुत की गई। इसी क्रम में ओजपूर्ण शैली के ओजस्वी कवि श्रीमान

अनिल वाजपेयी ने वीर रस की कविता से सभी श्रोताओं को तिरंगे के रंग में रंग दिया। अगली कवियित्री के रूप में डॉ हेमलता सुमन ने प्रवासी मजदूरों की पीड़ा का चित्रण करती अपनी रचना सुनाई जिसने लॉक डाउन में मजदूरों के दर्द को मनस पटल पर पुनः जाग्रत कर दिया। उक्त क्रम में श्री मनोज गुप्ता उर्फ मनु द्वारा ब्रज भाषा में सुनाए छन्दों को सभी ने बहुत पसंद किया। भारत के श्रेष्ठतम कवियों की श्रृंखला में डॉ. आलोक बैचन द्वारा माँ के ममतामयी भाव की काव्यात्मक प्रस्तुति दी गयी। जिसने सभी की आखों को नम कर दिया। राजकीय महाविद्यालय फतेहपुर से डॉ. प्रशान्त दीक्षित द्वारा भ्रूण हत्या जैसे महापाप से परिचित कराती बेटी की व्यथा को भावुक शब्दों में प्रस्तुत किया गया। मंच संचालन कर रहे प्रतिष्ठित कवि श्री सतीश वर्धन ने अपनी रचनाओं से सभी श्रोताओं को सम्मोहित कर दिया। सम्मेलन की अध्यक्षता कर रहे वरिष्ठ कवि श्री राज चैतन्य द्वारा अन्तिम प्रस्तुति दी गयी। जहाँ उन्होंने कविता लेखन की पुनरावृत्ति शैली में रचित छन्दों, दोहो एवम कविताओं के माध्यम से मंच को काव्य रसों से सराबोर कर दिया। संस्था की प्राचार्या डॉ. दिव्या नाथ द्वारा सभी आमंत्रित कवियों का आभार व्यक्त किया। इसी क्रम में संस्था की प्राचार्या डॉ. दिव्या नाथ द्वारा पढ़ी गयी काव्य रचनाओं को सभी ने मुक्त कंठ से सराहा। समापन सत्र में हिन्दी विभाग के वरिष्ठ प्रवक्ता डॉ. जीत सिंह द्वारा सभी कवियों, अतिथियों एवं श्रोताओं को धन्यवाद ज्ञापित किया गया। कवि सम्मेलन के इस ऑनलाइन मंच पर महाविद्यालय परिवार के समस्त सदस्यों एवम छात्राओं की सहभागिता सराहनीय रही।

## “देखो अपना देश” विषयक अन्तर्राष्ट्रीय वेबिनार



महाविद्यालय द्वारा एक भारत श्रेष्ठ भारत अभियान के अन्तर्गत “देखो भारत देश” शीर्षक पर दिनांक 16 जून 2020 को एक दिवसीय अन्तर्राष्ट्रीय वेबिनार आयोजित किया गया। इस अवसर पर विश्व के 15 प्रमुख देशों के अलावा भारत के 31 राज्य एवम केन्द्र शासित प्रदेशों के 3157 प्रतिभागियों की उपस्थिति दर्ज हुई। वेबिनार की अध्यक्षता संस्था की प्राचार्या डॉ. दिव्या नाथ द्वारा की गई। विशिष्ट आमंत्रित अतिथि के रूप में ‘एक भारत श्रेष्ठ भारत’ अभियान के अन्तर्गत महाविद्यालय से युग्मित मेघालय राज्य की लेडी कीन कॉलेज, शिलांग एवं नोगस्टाइन कॉलेज, खासी हिल्स की प्राचार्या प्रोफेसर (डॉ.) क्रिसेथिमुम मस्सार एवम डॉ. लॉसन मौथोव कमशः उपस्थित रही। कार्यक्रम का प्रारम्भ एक भारत श्रेष्ठ भारत अभियान की सांस्कृतिक कार्यक्रम प्रभारी डॉ. बबली अरुण द्वारा प्रस्तुत वंदना से हुआ। जिसके बाद वेबिनार संयोजक एवं एक भारत श्रेष्ठ भारत की नोडल प्रभारी लेफ्टिनेंट (डॉ.) मीनाक्षी लोहनी द्वारा सभी अतिथियों एवं प्रतिभागियों का स्वागत किया गया। मुख्य अतिथि एवम

मुख्य वक्ता के रूप में आमंत्रित दिल्ली विश्वविद्यालय, दिल्ली के राजनीति विज्ञान के प्रोफेसर डॉ. श्री प्रकाश सिंह द्वारा “भारत में ऐतिहासिक, राजनीतिक एवं सांस्कृतिक विविधता” शीर्षक पर विस्तृत व्याख्यान प्रस्तुत किया गया। विशिष्ट वक्ता के रूप में दिल्ली विश्वविद्यालय के संगीत विभाग से प्रोफेसर (डॉ.) राजीव वर्मा द्वारा “भारतीय संगीत की विभिन्न धाराओं” को क्रमबद्ध रूप से प्रस्तुत किया गया तीसरे विशिष्ट वक्ता के रूप में दिल्ली स्कूल ऑफ इकोनॉमिक्स, दिल्ली विश्वविद्यालय के भूगोल विभाग से आमंत्रित डॉ. विंध्यवासिनी पांडेय द्वारा हिमालय के संदर्भ में भारतीय भूगोल को चित्रों सहित प्रस्तुत किया। सेंटर फॉर स्टडी ऑफ रिजनल डेवलपमेंट, जवाहर नेहरू विश्वविद्यालय, दिल्ली के डॉ. संजीव शर्मा द्वारा हिमालय क्षेत्र में घुमंतू समुदाय के जीवन एवं संस्कृति पर आधारित शोध अध्ययन प्रस्तुत किया गया। उनके उपरान्त केंद्रीय विश्वविद्यालय, इलाहाबाद के मानवशास्त्र विभाग से डॉ. राहुल पटेल ने भारत के आदिवासियों की सभ्यता एवम संस्कृति के साथ उनकी प्राकृतिक उपचार विधियों की वैज्ञानिक व्याख्या प्रस्तुत की। चिल्ड्रन हेल्थ कॉउन्सिल, कैलिफोर्निया, यूनाइटेड स्टेट ऑफ अमेरिका की डॉ. विभा पाठक द्वारा “भारत में मेडिकल टूरिज्म की संभावनाओं” पर अपना शोधपत्र प्रस्तुत किया गया। इंडियन इंस्टीट्यूट ऑफ रिमोट सेंसिंग, देहरादून से आमंत्रित डॉ. वंदिता श्रीवास्तव द्वारा “प्रमोशन ऑफ टूरिज्म इन इंडिया थ्रू रिमोट सेंसिंग एंड जिओ स्पैटियल टेक्नोलॉजी” शीर्षक पर अपना शोध अध्ययन प्रस्तुत किया गया। समापन सत्र में लेडी कीन कॉलेज, शिलांग की प्राचार्या प्रोफेसर (डॉ.) क्रिसेथिमुम मस्सार तथा नॉगस्टाइन कॉलेज, खासी हिल्स की प्राचार्या डॉ. लॉसन मौथोव द्वारा वेबिनार को संबोधित किया गया। जहाँ उन्होंने संस्था के प्रयासों की मुक्त कंठ से प्रशंसा की। अपने अध्यक्षीय संबोधन में संस्था की प्राचार्या द्वारा “एक भारत श्रेष्ठ भारत” अभियान के उद्देश्यों एवं लक्ष्यों की प्राप्ति हेतु संस्था की रूपरेखा को सभी के समक्ष प्रस्तुत किया गया। सत्र का संचालन एक भारत श्रेष्ठ भारत अभियान की भाषाई विशेषज्ञ डॉ. विजेता गौतम द्वारा किया गया। अंत में “एक भारत श्रेष्ठ भारत अभियान” की प्रमुख सलाहकार डॉ. शिल्पी द्वारा सभी को धन्यवाद ज्ञापित किया गया। वेबिनार का संचालन डॉ. संजीव कुमार द्वारा किया गया। इस अवसर पर महाविद्यालय के समस्त शिक्षकों एवं सदस्यों की उपस्थिति एवम सहयोग सराहनीय रहा।

## अन्तर्राष्ट्रीय योग दिवस पर विभिन्न कार्यक्रमों का आयोजन

दिनांक 21 जून, 2020 को महाविद्यालय में अन्तर्राष्ट्रीय योगदिवस का आयोजन जूम प्लेटफॉर्म एवं यूट्यूब लिंक के माध्यम से किया गया। उपरोक्त कार्यक्रम में योगा इंस्ट्रक्टर के रूप में आत्म दर्शन योगाश्रम बंगलुरु कर्नाटक से डॉ. गीतांजलि शामिल हुई। उनके द्वारा समस्त योगासनों का प्रत्यक्ष प्रदर्शन कर प्रतिभागियों को योगासनों से परिचित कराते हुए उनका अभ्यास कराया गया। उक्त कार्यक्रम में अध्यक्षता महाविद्यालय की प्राचार्या डॉ. दिव्या नाथ द्वारा की गई जिन्होंने अपने वक्तव्य में वर्तमान परिप्रेक्ष्य में योगासनों की अत्यंत महत्वपूर्ण भूमिका पर बल दिया। कार्यक्रम का जूम ऐप एवं यूट्यूब के माध्यम से प्रसारण लगभग 844 लोगों ने लाइव देखा एवं इसमें हिस्सा लिया। इसी के साथ ही छात्राओं के लिए क्विज प्रतियोगिता भी आयोजित की गई। कार्यक्रम का संचालन डॉ. संजीव कुमार द्वारा किया गया एवं धन्यवाद ज्ञापन नेहा त्रिपाठी ने किया। उल्लेखनीय है कि उपरोक्त कार्यक्रम महाविद्यालय के शारीरिक शिक्षा विभाग, शिक्षक-शिक्षा संकाय, रेंजर, N.C.C. एवं राष्ट्रीय सेवा योजना के संयुक्त तत्वावधान में आयोजित किया गया था। कार्यक्रम में डॉ. दिनेश चंद्र शर्मा, डॉ. मीनाक्षी लोहनी एवं श्रीमती शिल्पी ने तकनीकी सहायता प्रदान कर कार्यक्रम को सफल बनाया। साथ ही डॉ. धीरज कुमार, डॉ. बलराम एवं डॉ. सुशीला का कार्यक्रम को सफलतापूर्वक संपन्न करने में अत्यंत महत्वपूर्ण योगदान रहा। इस अवसर पर महाविद्यालय के चित्रकला विभाग द्वारा डॉ. शालिनी तिवारी के निर्देशन में चित्रकला प्रतियोगिता का आयोजन भी किया गया। जिसका विषय था “योग आसन”। इस प्रतियोगिता में 132 छात्राओं ने भाग लिया। छात्राओं ने अपने पोस्टरों के माध्यम से यह संदेश दिया कि वर्तमान विषम परिस्थिति में हम योग के माध्यम से विभिन्न समस्याओं का समाधान पा सकते हैं।



## रीडिंग मिशन 2020



महाविद्यालय में रीडिंग मिशन 2020 के अंतर्गत शिक्षक-शिक्षा विभाग के सौजन्य से दिनांक 19 जून, 2020 को रीडिंग डे एवं दिनांक 19 जून से 25 जून, 2020 तक रीडिंग सप्ताह कार्यक्रम आयोजित किया गया। दिनांक 19 जून को उदघाटन दिवस पर केरल पुस्तकालय आंदोलन के जनक श्री पी.एन पणिककर की स्मृति में रीडिंग डे कार्यक्रम आयोजित किया गया, जिसकी अध्यक्षता संस्था की प्राचार्या डॉ. दिव्या नाथ द्वारा की गई। इस अवसर पर अपने अध्यक्षीय संबोधन में उन्होंने अध्ययन की प्रवृत्ति एवं उसकी वैज्ञानिक प्रासंगिकता विषय पर अपने विचार प्रस्तुत किये। इस अवसर पर शिक्षक-शिक्षा विभाग प्रभारी श्री बलराम सिंह द्वारा शासन द्वारा निर्धारित सात दिवसीय कार्यक्रमों की रूपरेखा एवं कार्ययोजना को सभी के समक्ष स्पष्ट किया गया। तदनु रूप दिनांक 20 जून को प्रश्नोत्तरी प्रतियोगिता, 21 जून को कविता वाचन प्रतियोगिता, 22, 23, व 24 जून को क्रमशः कहानी वाचन, स्लोगन लेखन व पुस्तक अध्ययन विधा पर कार्यशाला आयोजित की गई। सप्ताह के समापन पर डॉ. संजीव कुमार द्वारा पुस्तकालय आंदोलन के सूत्रधार श्री

पी.एन.पणिककर के जीवन एवम उनके द्वारा पुस्तकालय आंदोलन को सामाजिक एवं शासकीय आंदोलन बनाने की चरणबद्ध प्रक्रिया व प्रयासों की तथ्यपरख व्याख्या की गई। डॉ.रतन सिंह द्वारा अपने उद्बोधन में छात्र जीवन में पुस्तकों एवं पुस्तकालय के महत्त्व पर प्रकाश डाला गया। उनके उपरान्त विभाग के सदस्य मो० वकार रजा द्वारा अध्ययन एवम स्वाध्याय की दार्शनिक पृष्ठभूमि से सभी को अवगत कराया गया। इस अवसर पर डॉ. रमाकान्ति द्वारा छात्राओं को अभिप्रेरित करते हुए पुस्तकों के अध्ययन को जुनून बना लेने की बात कही गयी। कार्यक्रम का संचालन डॉ. सतीश चंद्र द्वारा किया गया तथा सभी को रीडिंग डे के अवसर पर अध्ययनशीलता की प्रवृत्ति के विकास हेतु शपथ दिलाई गई। अंत में श्री ज्ञानेंद्र द्वारा सभी को धन्यवाद ज्ञापित किया गया। इस अवसर पर महाविद्यालय के बी.एड.विभाग की छात्राओं के अतिरिक्त अन्य विभागों की भी छात्राएँ सम्मिलित रही।

## ऑनलाइन कक्षाएँ, परीक्षाएँ एवं शिक्षक-अभिभावक समागम आयोजित

कोरोना के संकट काल में शासन द्वारा लॉकडाउन किए जाने की स्थिति में महाविद्यालय के समस्त विभागों द्वारा अध्ययन अध्यापन को अबाधित रखते हुए ऑनलाइन कक्षाएँ संचालित की गईं, साथ ही ऑनलाइन माध्यम से स्नातकोत्तर कक्षाओं की आंतरिक परीक्षाएँ भी आयोजित की गईं जिसमें समस्त विभागों में छात्राओं की उपस्थिति शत प्रतिशत रही। छात्राओं एवम् अभिभावकों को वर्तमान परिस्थितियों में तनाव मुक्त रखने और उनकी समस्याओं को जानने व उसका समाधान निकालने के उद्देश्य से ऑनलाइन शिक्षक अभिभावक समागम तथा तनाव प्रबंधन कार्यशालाओं का भी समस्त विभागों द्वारा आयोजन किया गया। महाविद्यालय मेंटैरिंग सिस्टम के माध्यम से छात्राओं को आयुष कवच एवं आरोग्य सेतु ऐप भी डाउनलोड कराए गए, जिससे उन्हें कोरोना संक्रमण से बचाव हेतु आवश्यक आधार प्राप्त हो सके।



## कोरोना जागरूकता अभियान



महाविद्यालय में संचालित राष्ट्रीय सेवा योजना, एन०सी०सी० एवं रेंजर्स इकाईयों द्वारा कोरोना काल में चल रहे संघर्ष में लोगो की हर संभव सहायता की जा रही है। कोविड-19 के प्रति जनजागरूकता से लेकर मास्क तैयार कर लोगो में बांटना, खाद्य सामग्री बांटना आदि सामाजिक कार्य तत्परता से किए गये। आरोग्य सेतु एप एवं आयुष कवच एप डाउनलोड कराना तथा लोगो के मन में आने वाले विकारों को दूर करने के लिए काउंसलिंग भी प्रदान की जा रही है। छात्राओं ने दीक्षा IGOT में पंजीकृत करके प्रशिक्षण का कार्य भी पूरा किया। राष्ट्रीय सेवा योजना, एन०सी०सी० एवं रेंजर्स, बादलपुर ने कोरोना वायरस की जानकारी समुदाय तक पहुंचाने के लिए फेसबुक पेज का निर्माण कर विभिन्न जागरूकता अभियान चलाए। इसके अतिरिक्त समस्त विभागों के प्राध्यापकों द्वारा संकट काल में छात्राओं



एवं अभिभावकों को तनाव मुक्त करने तथा उनकी विभिन्न समस्याओं के समाधान हेतु ऑनलाइन काउंसलिंग सत्र भी आयोजित किए गए तथा फेसबुक, व्हाट्स एप, इंस्टाग्राम आदि विभिन्न सोशल मीडिया मंच द्वारा कोरोना संक्रमण से बचाव हेतु जागरूकता अभियान में निरंतर सक्रिय सहयोग प्रदान किया।

## जल शक्ति समिति द्वारा विभिन्न कार्यक्रमों का आयोजन



महाविद्यालय की जल शक्ति समिति द्वारा विभिन्न राष्ट्रीय दिवसों, सांस्कृतिक एवम सामाजिक समारोहों के अवसर पर उपस्थित छात्राओं को जल संरक्षण के प्रति संवेदनशील एवम जवाबदेह बनाने का प्रयास सतत रूप से सत्रारंभ से चलाया जा रहा है। उक्त लक्ष्य की प्राप्ति हेतु वर्ष भर सोशल मीडिया, महाविद्यालय में आयोजित विचार गोष्ठियों, अतिथि व्याख्यानों, पोस्टरों एवं प्रदर्शनी आदि के माध्यम से छात्राओं को जल संरक्षण हेतु अभिप्रेरित किया जाता रहा है। जल संरक्षण समिति के सदस्यों डॉ० मीनाक्षी लोहनी, डॉ० शिल्पी, डॉ० नेहा त्रिपाठी, डॉ० कनक कुमार, डॉ० निशा यादव ने प्राचार्या डॉ० दिव्या नाथ जी की अध्यक्षता में शैक्षिक सत्र 2019-20 में विभिन्न व्याख्यानों, जागरूकता कार्यक्रमों, वृक्षारोपण, जल संरक्षण सम्बन्धी क्रिया कलापों के अतिरिक्त ग्राम प्रधान बादलपुर के सहयोग से महाविद्यालय में दो जल सोखता गड्ढों को तैयार किया गया ताकि शेष जल को संरक्षित किया जा सके तथा महाविद्यालय परिसर में स्थापित वर्षा जल संरक्षण इकाई की भी साफ सफाई कराई गई ताकि

मानसूनी वर्षा के अधिकतम जल का संरक्षण किया जा सके।

## संविधान दिवस से समरसता दिवस तक दिनांक 26 नवंबर 2019 से 14 अप्रैल 2020 तक

उत्तर प्रदेश के आदेशान्तर्गत एवं कुलपति चौ० चरण सिंह वि०वि० मेरठ के निर्देशों के अनुपालन में महाविद्यालय में उक्त कार्यक्रम का व्यापक स्तर पर आयोजन किया गया। कार्यक्रम का शुभारंभ 26 नवंबर 2020 को प्राचार्या द्वारा संविधान सम्बन्धी शपथ ग्रहण कराकर किया गया। राजनीति विज्ञान विभाग के सौजन्य से छात्राओं के लिए संगोष्ठी का आयोजन किया गया। इस अवसर पर छात्राओं द्वारा डॉक्यूमेंट्री फिल्म का प्रसारण भी किया गया। साथ ही छात्राओं को भारतीय लोक प्रशासन संस्थान, नई दिल्ली जैसे प्रतिष्ठित कार्यालय का भ्रमण कराकर सरकारी कामकाज की जानकारी दी। इसी क्रम में दिनांक 28.11.2019 एवं 29.11.2019 को छात्राओं को संविधान की प्रस्तावना में वर्णित आदर्शों एवं भावनाओं पर शिक्षक छात्र विचार प्रस्तुत किए गए। दिनांक 29.11.2019 को समाजशास्त्र विभाग द्वारा समाजवाद की धारणाओं पर विचार-विमर्श किया गया। 2.12.2019 को शिक्षा संकाय द्वारा डॉ. राजेन्द्र प्रसाद की जयंती के अवसर पर उनके व्यक्तित्व पर चर्चा की गई। दिनांक 9.12.2019 को राजनीति विज्ञान विभाग द्वारा ग्राम बादलपुर एवं सादोपुर में ग्रामवासियों को जागरूक किया एवं मार्च पास्ट का आयोजन किया गया। दिनांक 10.12.2019 को जंतु विज्ञान एवं भूगोल विभाग द्वारा वाद-विवाद प्रतियोगिता का आयोजन किया गया। 16.12.2019 को छात्राओं ने समूह-चर्चा आयोजित की गयी। दिनांक 20.12.2019 को इतिहास विभाग द्वारा बन्धुता शब्द पर समूह-चर्चा की गयी। हिन्दी विभाग द्वारा 23 व 24 दिसंबर को चौ० चरण सिंह एवं श्री अटल बिहारी जयन्ती के पूर्व दिवस पर संगोष्ठी आयोजित की गयी। दिसंबर माह में ही चित्रकला विभाग द्वारा पोस्टर प्रतियोगिता कराकर संविधान से जुड़े महत्वपूर्ण तथ्यों पर प्रकाश डाला गया। भूगोल विभाग द्वारा संविधान सम्बन्धी विषय पर निबन्ध प्रतियोगिता आयोजित की गई। 1 जनवरी 2020 में एन०सी०सी० से छात्राओं को जागरूक किया गया। महिला प्रकोष्ठ द्वारा पोस्टर प्रतियोगिता सम्पन्न कराई गयी। 7.01.2020 को संस्कृत विभाग द्वारा जागरूकता कार्यक्रम का आयोजन किया गया। दिनांक 08.01.2020 को वनस्पति एवं जन्तु विभाग द्वारा छात्राओं को पर्यावरण के प्रति सचेत किया गया। 10.01.2020 को अर्थशास्त्र विभाग द्वारा संगोष्ठी आयोजित की गई। इससे पूर्व भौतिक विभाग द्वारा 09.1.2020 को छात्राओं हेतु कार्यक्रम आयोजित किया गया। 13.01.2020 को विवेकानन्द अध्ययन केन्द्र द्वारा समूह चर्चा, 14.01.20 को गृह विज्ञान द्वारा रंगोली प्रतियोगिता तथा दिनांक 20.01.20 को देश भक्ति गीत प्रतियोगिता का आयोजन किया गया। 21.01.20 को विज्ञान संकाय द्वारा रोल प्ले प्रतियोगिता, 22.01.20 को इतिहास विभाग द्वारा पैम्फलेट्स, 26.01.20 को संविधान सम्बन्धी भाषण एवं 30.01.20 को नेचर क्लास द्वारा निबन्ध लेखन प्रतियोगिता सम्पन्न कराई। फरवरी माह में एन०एस०एस०, एन०सी०सी० एवं रेंजर्स के माध्यम से वृक्षारोपण, 17.02.20 को राजनीति विज्ञान विभाग द्वारा क्विज प्रतियोगिता सम्पन्न हुई। 24 व 25 फरवरी को समूह चर्चा कराई गई। कोविड-19 के चलते राष्ट्रव्यापी लॉकडाउन में दिनांक 14 अप्रैल 2020 को अम्बेडकर दिवस पर छात्राओं को ऑनलाईन जागरूक किया।



### डॉ. किशोर कुमार को पर्यावरणविद अवॉर्ड की प्राप्ति



महाविद्यालय के इतिहास विभाग में कार्यरत एसोसिएट प्रोफेसर डॉ किशोर कुमार की पर्यावरण संरक्षण के प्रति गहरी रुचि व प्रयासों को देखते हुए उन्हें Environment and Social Development Association, New Delhi द्वारा 18-19 फरवरी 2020 को world Environment Summit 2020 में ESDA Environmentlist Award 2020 से सम्मानित किया गया। उल्लेखनीय है कि आपको इससे पूर्व भी पर्यावरण, मानविकी एवं आध्यात्मिकता के क्षेत्र में विशेष योगदान हेतु Green leadership Award से सम्मानित किया जा चुका है।

### कु. सोनिका नागर असिस्टेंट प्रोफेसर के पद पर चयनित

महाविद्यालय के लिए अत्यंत गौरव का विषय है कि यहां की राजनीति विज्ञान विभाग की पुरातन छात्रा कु. सोनिका नागर उच्चतर शिक्षा सेवा चयन आयोग प्रयागराज द्वारा असिस्टेंट प्रोफेसर, राजनीति विज्ञान पद चयनित हुई है। उन्हें मेरठ के कनोहर लाल महिला महाविद्यालय में सहायक प्राध्यापक पद पर नियुक्ति मिली है। कु. सोनिका ने महाविद्यालय में राजनीति विज्ञान विषय से वर्ष 2014 में स्नातकोत्तर किया था। वह प्रारंभ से ही होनहार छात्रा थी और यहां के प्राध्यापकों के निर्देशन में उन्होंने यूजीसी की नेट परीक्षा भी उत्तीर्ण की थी। सम्पूर्ण महाविद्यालय परिवार उनकी सफलता पर हर्षित है व उन्हें शुभकामनाएं प्रेषित करता है।



चित्र वीथिका / PHOTO GALLERY  
 महाविद्यालय में नैक द्वितीय चरण के मूल्यांकन की कुछ झलकियां



संरक्षिका  
 डॉ. दिव्या नाथ  
 (प्राचार्या)

छात्रा प्रतिनिधि—  
 कु. शीतल भाटी, एम.ए. चतुर्थ सेमेस्टर  
 कु. प्रवांशी पांडे, बी.एड. प्रथम वर्ष

सम्पादिका  
 डॉ. दीप्ति वाजपेयी  
 डॉ. मिन्तु  
 डॉ. नीलम शर्मा

